

## सांघीय विद्यालय विकासखंड स्तर पर विजेता



**संधवा।** सांसद खेल महोत्सव के अंतर्गत विकासखंड स्तरीय खेल महोत्सव का आयोजन वीर बलिदानी खान्या नायक महाविद्यालय में हुआ। प्रतियोगिता में नगर की सांघीय विद्यालय की छात्राओं ने उत्कृष्ट प्रदर्शन करते हुए रस्साकसी प्रतियोगिता के फाइनल में स्थान बनाया। जीत के साथ टीम ने अब जिला स्तरीय प्रतियोगिता में प्रवेश कर लिया है। जहां संस्था छात्राओं का प्रतिनिधित्व करेगी। विद्यालय की बालिकाओं के इस प्रदर्शन पर संस्था के प्राचार्य और स्टॉफ सदस्यों ने छात्राओं को शुभकामनाएं देते हुए उनके प्रयासों की सराहना की। विद्यालय की ओर से टीम के साथ शिक्षक अनिस शेख, श्रीमती पूजा भदौरिया और श्रीमती सुनीता सोलंकी मौजूद रहे। विद्यालय ने जिला स्तर पर भी उत्कृष्ट प्रदर्शन की अपेक्षा जताई है।

## डिजिटल इकॉनमी पर सेमिनार किया आयोजित



सातकोचर महाविद्यालय में एनसीसी कैडेट्स द्वारा डिजिटल इकॉनमी विषय पर एक सेमिनार का आयोजन किया गया। कार्यक्रम में मुख्य वक्ता डॉ राहुल सूर्यवंशी, डॉ विष्णु निकुम सहित एनसीसी अधिकारी लेफ्टिनेंट प्रोफेसर संजय चौहान अर्ह कार्यरत रहे। डॉ विष्णु निकुम ने डिजिटल इकॉनमी का अर्थ स्पष्ट करते हुए कहा कि डिजिटल अर्थव्यवस्था की सहायता से हम ईमेल भेज सकते हैं, ऑनलाइन खरीदारी कर सकते हैं और कुछ ही सेकंड में पैसे ट्रांसफर कर सकते हैं। इंटरनेट के माध्यम से आज लगभग हर कार्य सरल और सुगम हो गया है। डॉ राहुल सूर्यवंशी ने वर्तमान अर्थव्यवस्था पर चर्चा की। वक्ताओं ने यह भी कहा कि डिजिटल अर्थव्यवस्था आधुनिक समय की आवश्यकता बन चुकी है और इसने आर्थिक गतिविधियों को सुविधाजनक बनाया है। लेकिन कुछ चुनौतियां भी सामने आई हैं। अंत में लेफ्टिनेंट प्रोफेसर संजय चौहान ने आभार व्यक्त किया।

## सिविल अस्पताल में सिजेरियन प्रसव शुरू

**संधवा।** कलेक्टर जयति सिंह के निर्देशन में एवं मुख्य चिकित्सा एवं स्वास्थ्य अधिकारी डॉ सुरेखा जमरे के मार्गदर्शन में संधवा सिविल अस्पताल में सिजेरियन डिलीवरी (सी-सेक्शन) की सुविधा लंबे समय बाद पुनः शुरू हो गई है। वर्तमान में सिविल अस्पताल संधवा पर प्लान सिजर ही सम्पन्न किए जाएंगे। 29 नवंबर को पटेल कॉलोनी निवासी 20 वर्षीय मुस्कान पति शमशेर का प्लान सिजेरियन के तहत सफल सिजेरियन प्रसव कराया गया।

**नुकड़ नाटक के जरिये युवाओं को तंबाकू से बचाने का संदेश**  
इंदौर। तंबाकू सेवन से होने वाले खतरों को समझाने के लिए जिला अस्पताल परिसर में जागरूकता कार्यक्रम आयोजित किया, जिसमें नाटक के जरिये युवतियों ने प्रभावी संदेश दिया। तंबाकू मुक्त युवा 3.0 अभियान के तहत जिला अस्पताल में एक नुकड़ नाटक का आयोजन किया। निजी नर्सिंग कॉलेज की छात्राओं ने यह प्रस्तुति दी, जिसमें तंबाकू सेवन से होने वाले स्वास्थ्य नुकसान को सरल और प्रभावी तरीके से दर्शाया गया। नाटक देखने पहुंचे युवाओं और महिलाओं को तंबाकू से दूरी बनाए रखने एवं इसके दुष्प्रभावों के बारे में जागरूकी दी गई। कार्यक्रम में सिविल सर्जन मुख्य अतिथि के रूप में मौजूद रहे। उनके साथ आरएमओ सतीश नेमा, दंत रोग विशेषज्ञ डॉ. पारस रावत, प्रबंधक प्रमोद भट्ट, पैरामेडिकल स्टॉफ और अस्पताल में मौजूद मरीज भी शामिल हुए। अधिकारियों ने तंबाकू के बढ़ते दुष्प्रभावों पर चिंता जताते हुए युवा पीढ़ी से सचेत रहने की अपील की।

## विश्व एड्स दिवस पर जागरण रैली आज

**इंदौर।** विश्व एड्स दिवस 1 दिसंबर को जिला स्वास्थ्य विभाग एड्स जागरूकता के लिए शहर में जागरण रैली निकालने जा रहा है। सुबह 8 बजे राजबाड़ा से शुरू होकर यह रैली गांधी हॉल तक पहुंचेगी। स्वास्थ्य विभाग द्वारा 1 से 7 दिसंबर तक एड्स जागरूकता सप्ताह भी मनाया जाएगा। सीएमएचओ डॉ. माधव हसानी के अनुसार, राष्ट्रीय एड्स नियंत्रण कार्यक्रम के तहत रैली डॉ. शैलेन्द्र जैन के निर्देशन में निकाली जाएगी। इसमें एड्स नियंत्रण से जुड़े शासकीय अर्धशासकीय कर्मचारी, रेड रिबन क्लब के सदस्य, नर्सिंग स्टूडेंट्स सहित लगभग एक हजार प्रतिभागी शामिल होंगे। रैली में स्लोमो वाली तख्तियां, पोस्टर, बैनर और बैटरी माइक के माध्यम से जागरूकता संदेश प्रसारित किए जाएंगे। राष्ट्रीय एड्स नियंत्रण कार्यक्रम के तहत जनवरी से अक्टूबर 2025 तक जिले में 34 हजार 208 सामान्य पुरुषों और 36 हजार 182 गर्भवती महिलाओं सहित कुल 70 हजार 320 लोगों की एचआईवी जांच की गई है। कार्यक्रम के जिला अधिकारी डॉ. जैन ने बताया कि इंदौर शहर व जिले में फिहाल 519 एचआईवी पॉजिटिव मरीज पंजीकृत हैं, जिनका उपचार किया जा रहा है। इनमें 496 सामान्य मरीज और 23 गर्भवती महिलाएं शामिल हैं। सभी मरीजों का नियमित उपचार जारी है और वे सामान्य जीवन जी रहे हैं।

## लॉरेल्स स्कूल इंटरनेशनल को आदित्य ने बनाया फुटबॉल विजेता

**इंदौर।** लॉरेल्स स्कूल इंटरनेशनल में प्रथम जेएमसी इंटर स्कूल फुटबॉल प्रतियोगिता का आयोजन 24 से 27 नवंबर तक किया गया, जिसमें इंदौर के लगभग 15 विद्यालयों ने भाग लिया। प्रतियोगिता में लॉरेल्स स्कूल इंटरनेशनल ने शिशुकुंज इंटरनेशनल जेएचएल को 3-1 से हराकर जेएमसी का अंडर-17 फुटबॉल टूर्नामेंट 2025 का खिताब जीत लिया। तीन दिनों तक चले इस रोमांचक टूर्नामेंट में शहर के कई शीर्ष स्कूलों ने भाग लेकर शानदार प्रदर्शन किया। यह जानकारी लॉरेल्स स्कूल इंटरनेशनल की प्राचार्या तारा नायर ने दी। उन्होंने बताया कि विभिन्न मुकामलों में शिशुकुंज इंटरनेशनल जेएचएल, शिशुकुंज इंटरनेशनल नॉर्थ कैम्प, लॉरेल्स स्कूल इंटरनेशनल, एडवांसड एकेडमी और श्री सत्य साई विद्या विहार ने प्रभावशाली जीत दर्ज की। नॉकआउट राउंड में एडवांसड एकेडमी, शिशुकुंज जेएचएल, शिशुकुंज नॉर्थ कैम्प और लॉरेल्स ने सेमीफाइनल में जगह बनाई। सेमीफाइनल में शिशुकुंज जेएचएल ने एडवांसड एकेडमी को 1-0 से हराया, जबकि लॉरेल्स ने नॉर्थ कैम्प पर 7-3 की बड़ी जीत दर्ज की। फाइनल में मेजबान लॉरेल्स स्कूल इंटरनेशनल ने मजबूत खेल और अनुशासित प्रदर्शन के साथ खिताब अपने नाम किया। आदित्य कुमार सिंह को टूर्नामेंट का श्रेष्ठ खिलाड़ी घोषित किया गया और ट्रॉफी प्रदान कर सम्मानित किया गया। विजेता टीम को ट्रॉफी और स्वर्ण पदक तथा उपविजेता टीम को ट्रॉफी व रजत पदक देकर सम्मानित किया गया। इस अवसर पर विद्यालय प्राचार्या श्रीमती तारा नायर, उपप्राचार्य प्रफुल्ल जैन, उपप्राचार्या श्रीमती देवश्री जोशी लोहिया, प्रधान अध्यापिका श्रीमती मिलन पांडेया, खेल अधिकारी डॉ. अखिल नायर व सुनील टांडेकर, सचिव कमल, वैष्णवी राठौर, गीतम लक्षर, मोनिश धोपतूर, हिमांशु त्रिवेदी, रेणुका डोडिया उपस्थित रहे।

## मेनारिया ब्राह्मण समाज-52 श्रेणी की नई निर्विरोध कार्यकारिणी घोषित

# नल-जल योजनाओं का होगा हस्तांतरण

3 दिसम्बर को सुबह 11 बजे जिला मुख्यालय स्थित आजीविका भवन में आयोजित होगा कार्यक्रम

**बड़वानी, (नवभारत)।** कार्यालय जिला पंचायत बड़वानी द्वारा जारी निर्देशानुसार जल जीवन मिशन के तहत पूर्ण हो चुकी 34 नल जल योजनाओं को संबंधित ग्राम पंचायतों और संबंधित ग्राम के स्वयं सहायता समूह या ग्राम संगठन के अध्यक्ष/सचिव को औपचारिक रूप से हस्तांतरित करने और समझौता ज्ञापन एमओयू निष्पादित करने का कार्यक्रम आयोजित किया जाना है।

यह कार्यक्रम 3 दिसंबर को सुबह 11 बजे जिला मुख्यालय स्थित आजीविका भवन में होगा। इसका मुख्य उद्देश्य ग्रामीण स्तर पर जल योजनाओं का सफल संचालन और रखरखाव सुनिश्चित करते हुए स्थानीय स्वामित्व को मजबूत करना है। हस्तांतरण में शामिल 34

ग्राम पंचायतों इस हस्तांतरण प्रक्रिया में भवती, सोंदुल, पिछोड़ी ग्राम पंचायत के 2 ग्राम पिछोड़ी एवं कटोरा शामिल हैं। चेरवी (सिरसपानी, बोरकुण्ड, लखेड़ा) रानीपुरा (चारपाटिया) ग्राम पंचायतें शामिल हैं। नागलवाड़ी बुजुर्ग, मंदील, भोरवाड़ा, भामी, सिनगुन ग्राम पंचायतों को शामिल किया गया है। केरवा, खुरमपुरा, झिरन्या, बिलवारोड, चकेरी ग्राम पंचायतों का हस्तांतरण किया जाएगा। टेमला, मेदराना, अमल्यापानी, धावड़ी, बेहड़िया, वासवी ग्राम पंचायतों की योजनाओं का हस्तांतरण होगा। कुजरी, चिचबा, जोगवाड़ा, कुकड़िया और बड़गांव ग्राम पंचायतें शामिल हैं। अंत में अंजनगांव, बाबदड, रामकोला, मडगांव और मेहदगांव ग्राम

पंचायतों की योजनाओं का हस्तांतरण किया जाएगा। बैठक में अनिवार्य उक्त सभी 34 ग्रामों में नल जल योजनाओं के सतत संचालन एवं संधारण को सुनिश्चित करने के लिए ग्राम पंचायत के सरपंच/सचिव और संबंधित ग्राम के स्वयं सहायता समूह अथवा ग्राम संगठन के अध्यक्ष/सचिव को निर्धारित दिनांक और समय पर अनिवार्य रूप से उपस्थित रहने के निर्देश दिए गए हैं।

## उपस्थित रहने के निर्देश

3 दिसम्बर को होगा बैठक का आयोजन। अनिवार्य रूप से उपस्थित रहने के निर्देश दिए गए हैं।

## जिला अस्पताल में प्रति बुधवार होंगे ऑपरेशन

**बड़वानी।** जिला अस्पताल में प्रति बुधवार को मोतियाबिंद मरीजों के ऑपरेशन नेत्र रोग विशेषज्ञ डॉ विमलेश चोयल द्वारा किए जाएंगे। सिविल सर्जन डॉ अनिता सिंगारे ने बताया कि जो मरीज इंदौर नहीं जाना चाहते हैं, वे बड़वानी में ही मोतियाबिंद ऑपरेशन का लाभ ले सकते हैं। कैम्प को आर्डीनेटर रविन्द्र टेकाम ने कहा कि जिला अस्पताल में लैंस प्रत्यारोपित मरीजों को निःशुल्क दवाईयां, चश्मे एवं भोजन आदि जिला अस्पताल द्वारा दिए जाएंगे।

# कार्यशाला का हुआ आयोजन

**पानसेमल, (नवभारत)।** पुलिस थाने पर संत अगस्टिन सोशल संस्था द्वारा एक दिवसीय कार्यशाला का आयोजन किया गया। जिसमें दिव्यांगजनों के कानूनी अधिकारों के बारे में जानकारी दी गई। ट्रेनर रविंद्र खेडकर ने पुलिस विभाग को महिला अधिकार, बाल अधिकार, जेंडर समानता, पॉक्सो अधिनियम, दिव्यांगजनों के अधिकार, मानसिक, शारीरिक हिंसा सहित अन्य विषयों से संबंधित विभिन्न प्रावधानों और व्यवहारिक पहलुओं के बारे में विस्तृत जानकारी दी। साथ ही इन विषयों पर



संवेदनशीलता बढ़ाने तथा प्रभावी हस्तक्षेप सुनिश्चित करने के लिए महत्वपूर्ण बिंदुओं के बारे में बताया। इस दौरान थाना प्रभारी मंशाराम वगैरे, पुलिस कर्मचारी और अधिकारी, संत अगस्टिन सोशल संस्था ब्लॉक कॉर्डिनेटर, सुरेश बडोले, असिस्टेंट राजू बड़े मौजूद थे।

## जागरूकता कार्यक्रम

**बड़वानी।** एसपी जगदीश डावर के निर्देशन व एसपी धीरज बब्बर के नेतृत्व में टीआई दिनेश कुशवाह ने सीरीवी इंटरनेशनल स्कूल में ऑपरेशन मुस्कान के तहत जागरूकता कार्यक्रम आयोजित किया। एसपी बब्बर छात्राओं से कहा कि शिक्षा आपकी शक्ति है। बेटियों को शिक्षा और सम्मान मिले तो वे जीवन के किसी भी क्षेत्र में पीछे नहीं रहती। महिला सेल डीएसपी महेश कुमार सोनिया ने ऑपरेशन मुस्कान का उद्देश्य बताया। इस दौरान सब इम्पेक्ट ललिता चौहान, गोविंद भायल, अनीता चोयल, आरक्षक सुशीला निगवाल पुरुषोत्तम, आत्माराम, छात्र-छात्राएँ स्टॉफ उपस्थित थे।

# पुलिस ने छात्र-छात्राओं को किया जागरूक



**बड़वानी, (नवभारत)।** ऑपरेशन मुस्कान अन्तर्गत एसपी जगदीश डावर के निर्देशन व एसपी धीरज बब्बर, डीएसपी महिला सुरक्षा शाखा महेश सुनैया के मार्गदर्शन में महिला थाना द्वारा शासकीय एकीकृत शाला मावि पीपलाज एवं शासकीय सीनियर संयुक्त कन्या छात्रावास में जागरूकता कार्यक्रम किया गया।

इस दौरान छात्र-छात्राओं को गुड टच-बैड टच की पहचान, महिला संबंधी अपराध, साइबर अपराध, ऑनलाइन ठगी से

बचाव, सोशल मीडिया के सुरक्षित उपयोग, डायल 112, महिला हैल्पलाइन 1090, साइबर हैल्पलाइन नं. 1930 और अन्य आपातकालीन सेवाओं की जानकारी दी। शैक्षणिक फिल्म प्रदर्शित कर बाल सुरक्षा एवं आत्मरक्षा के प्रति जागरूक किया। इस दौरान महिला थाना प्रभारी निरीक्षक सुनीता मुजाल्दा, उनि रचना तोमर, आरक्षक संग्राम वास्केल, मआर पूजा मंडलोई, चालक आरक्षक धनसिंह जर्मन, विद्यालय एवं छात्रावास के छात्र-छात्राओं सहित समस्त स्टॉफ उपस्थित रहा।

# एबीवीपी ने मनाया नारी शक्ति दिवस

**नवभारत न्यूज बड़वानी, 30 नवम्बर**  
अखिल भारतीय विद्यार्थी परिषद नगर इकाई द्वारा शनिवार को नारी शक्ति दिवस पर एक प्रेरणादायी और भव्य कार्यक्रम का आयोजन किया गया। जिसके तहत प्रधानमंत्री कलेज ऑफ एक्सिलेंस परिसर में वीरांगना रानी लक्ष्मीबाई की 51 फीट लंबी विशाल रंगोली बनाई गई और 551 दीप जलाकर अद्वितीय श्रद्धांजलि अर्पित की गई। रंगोली निर्माण में छात्र-छात्राओं ने कई घंटों की मेहनत के बाद आकर्षक और भव्य चित्र पूर्ण किया। रंगोली स्थल पर लगाए गए दीपों की रोशनी ने पूरा परिसर देशभक्ति और गौरव की भावना से जगमगा दिया। इस अवसर पर



पदाधिकारियों, प्राध्यापकों व विद्यार्थियों ने भाग लिया। छात्रों ने देश की वीर-बलिदानी वीरांगनाओं को स्मरण करते हुए देश सेवा की शपथ भी ली। वक्ताओं ने कहा कि रानी लक्ष्मीबाई भारतीय महिला शक्ति

का प्रतीक हैं। उनका जीवन युवाओं को संघर्ष, राष्ट्रप्रेम और आत्मसम्मान का संदेश देता है। आज के युवा उनसे प्रेरणा लेकर समाज और राष्ट्र निर्माण में अपनी महत्वपूर्ण भूमिका निभा सकते हैं। कार्यक्रम के अंत में दीप प्रज्वलन कर राष्ट्रगान के साथ कार्यक्रम समाप्त हुआ। विद्यार्थियों ने इस आयोजन को यादगार और प्रेरणादायी बताते हुए कहा कि ऐसे आयोजन नारी सम्मान और देशभक्ति की भावना को मजबूत करते हैं।

## सेवा की ली शपथ

छात्रों ने देश की वीर-बलिदानी वीरांगनाओं को स्मरण करते हुए देश सेवा की शपथ भी ली।

# विषाद को प्रसाद में बदलने का सनातन ग्रन्थ है गीता

गीता भवन में 68वें अभा गीता जयंती महोत्सव में स्वामी रामदयाल महाराज का संबोधन

इंदौर। गीता केवल ग्रन्थ नहीं, सार्वभौमिक सम्प्रदायों का शाश्वत समाधान है। संसार समस्या है और गीता समाधान। भगवान ने कुरुक्षेत्र के मैदान में गीता के उपदेश दिए तो अर्जुन को हैं, लेकिन वे हम सबके लिए भी कर्तव्य पथ पर आगे बढ़ने का मार्गदर्शन करते हैं। अर्जुन की तरह हमारी भी पात्रता होना चाहिए कि हम भगवान श्रीकृष्ण को अपने मन का सारथी बना सकें। जिस दिन हम भगवान को अपना सारथी बना लेंगे, उस दिन हम भी महाभारत की तरह अपना जीवन संग्राम जीत लेंगे। गीता ज्ञान, मोक्ष, वैराग्य, कर्तव्य से लेकर जीवन को परिपूर्ण बनाने वाला ग्रन्थ है। यह विषाद को प्रसाद में बदलने का सनातन ग्रन्थ है। सनातन धर्म और संस्कृति को समझना है तो गीता ज्ञान का आश्रय लेना ही पड़ेगा।

ये दिव्य विचार हैं अंतर्राष्ट्रीय रामस्नेही संप्रदाय के आचार्य, जगद्गुरु स्वामी रामदयाल महाराज के, जो उन्होंने शुकुबाल को गीता भवन में 68वें अ.भा. गीता जयंती महोत्सव का शुभारंभ करते हुए व्यक्त किए, शुभारंभ समारोह के बाद महोत्सव के पहले दिन रामकृष्ण मिशन इंदौर के



सचिव स्वामी निर्विकारानंद, सनातन आर्श विद्या प्रतिष्ठान के महामंडलेश्वर श्रीमान प्रणवानंद सरस्वती, आगरा से आए वेदांतार्च्य हरिन योगी, पानीपत से आई साध्वी ब्रह्मज्योति सरस्वती, लखनऊ के गीता मर्मज्ञ पं. अरविन्द तिवारी, हरिद्वार से आए डॉ श्रवण मुनि, गोधरा से आई साध्वी परमानंदा सरस्वती ने भी दिव्य प्रवचन सुनाए। प्रारंभ में गीता भवन ट्रस्ट के अध्यक्ष राम ऐरन ने गीता भवन अस्पताल के 17 करोड़ की लागत से केंटी ग्रुप, गोयल पैरामार्थिक ट्रस्ट एवं बालाजी सेवार्थ विनोद अग्रवाल फाउंडेशन तथा मनीष सिंघल के सहयोग से किए जा रहे विकास कार्यों एवं दानदाताओं के सहयोग से प्रस्तावित कार्यों की जानकारी देते

हुए स्वागत उद्बोधन दिया। ट्रस्ट के मंत्री रामविलास राठी एवं कोषाध्यक्ष मनोहर बाहेली ने महोत्सव में आने वाले संतों, विद्वानों एवं अन्य अतिथियों तथा गीता भवन के सेवा कार्यों के बारे में विस्तृत जानकारी प्रदान की। अखंड धाम के महामंडलेश्वर डॉ. स्वामी चेतन स्वरूप, हरिद्वार के स्वामी गोपाल मुनि, प्रकाश मुनि एवं श्रवण मुनि, पानीपत से आई साध्वी ब्रह्मज्योति, महामंडलेश्वर स्वामी प्रणवानंद सरस्वती सहित महोत्सव में आए संतों एवं अतिथियों का स्वागत न्यासी मंडल की ओर से राम ऐरन, रामविलास राठी, मनोहर बाहेली, टीकमचंद गर्ग, प्रेमचंद गोयल, दिनेश मित्तल, हरीश, माहेश्वरी, महेशचंद्र शास्त्री,

संजीव कोहली, राजेश गर्ग केटी, पवन सिंघानिया मोयरा एवं सस्संग समिति के श्याम मोमबत्ती, रामकिशोर राठी, विष्णु बिंदल, प्रदीप अग्रवाल, अरविन्द नागपाल, त्रिलोकीनाथ कर्पूर, सुभाष झंवर एवं चंद्रप्रकाश गुप्ता ने किया। अतिथियों द्वारा दीप प्रज्वलन एवं उसके पूर्व आचार्य पं. कल्याणदत्त शास्त्री एवं विद्वान ब्रह्मण द्वारा वैदिक मंत्रोच्चार एवं शंख ध्वनि के बीच महोत्सव का शुभारंभ हुआ। संचालन अर्चना ऐरन ने किया। इस अवसर पर समाजसेवी सुरेश शाहरा, पं. कृपाशंकर शुक्ला, दिलीप देव, मुकेश कचौलिया सहित बड़ी संख्या में शहर की धार्मिक सामाजिक संस्थाओं के पदाधिकारी मौजूद रहे।

# 29 बड़े पेड़ों को काटने की बजाय स्थानांतरित करने का निर्णय

कैंटोनमेंट बोर्ड और ब्रिज कार्पोरेशन बनाएगा 240 मीटर का सर्विस रोड

महू. किशनगंज आरओबी निर्माण फिर से शुरू करने के पहले कैंटोनमेंट बोर्ड और ब्रिज कार्पोरेशन द्वारा पहले 240 मीटर की सर्विस रोड निर्माण की योजना बनाई है। इस सर्विस रोड में 29 बड़े पेड़ भी आ रहे हैं, जिन्हें काटने की बजाय स्थानांतरित करने का निर्णय लिया गया है। सर्विस रोड बनाए

## 10 दुकान-मकान हटेंगे

विकास की आवश्यकता को देखते हुए किशनगंज नाके पर पहले 80 फीट तक अतिक्रमण हटाने की योजना थी। इसमें बड़ी संख्या में मकान-दुकान प्रभावित हो रहे थे। रहावासियों की आपत्ति और स्थानीय सुझावों को ध्यान में रखते हुए सर्विस रोड की चौड़ाई अब 50 फीट लय की गई। संशोधित प्रस्ताव में करीब 10 दुकान-मकानों को हटाया जाएगा। इसके बदले पक्की सेवा सड़क बनाकर महू-इंदौर मार्ग की यातायात समस्या को निराकृत किया जाएगा।

## ब्रिज के दोनों छोर पर बनेगी 100 मीटर की रिटर्निंग वाल

आरओबी परियोजना शहर की भविष्य की यातायात जरूरतों को पूरा करने में अहम भूमिका निभाएगी। ओल्ड एबी रोड पर बन रहा यह ब्रिज 765 मीटर लंबा है और इसके दोनों छोर पर 100 मीटर की रिटर्निंग वाल बनाई जा रही है, ताकि इसे मुख्य सड़क से मजबूती से जोड़ा जा सके। निर्माण अवधि के दौरान बढ़ रहे जाम को कम करने के लिए सर्विस रोड महत्वपूर्ण राहत प्रदान करेगा।

## सर्विस रोड आगे भी आया काम

सर्विस रोड बनने के बाद भी इसका उपयोग केवल निर्माण कार्य तक सीमित नहीं रहेगा। ओल्ड एबी रोड और महू-इंदौर मार्ग के व्यस्त चौराहे पर यातायात दबाव बढ़ने की स्थिति में यह सड़क एक वैकल्पिक मार्ग के रूप में काम आएगी। विशेषज्ञों का मानना है कि यह मॉडल भविष्य में होने वाले सड़क विस्तार कार्यों में डीन डेवलपमेंट की दिशा दिखा सकता है। महू क्षेत्र में पहली बार किसी बड़े इंफ्रास्ट्रक्चर प्रोजेक्ट में पेड़ों को काटने की बजाय संरक्षित करने का प्रयास किया जा रहा है।